

፪ ሰንበት ዘፈራቅሎጦስ

ሠነ 8 2007 ዓ.ም.(6/7/2015)

መዝሙር: ዐርገ እምሃቤሆም አው ወረደ መንፈስ ቅዱስ. ።

ንባባት: ኤፌ 4:1-7፥ 1ዮሐ 2:1-8፥ ግ.ሐ. 2:1-18፥ ዮሐ.14:12-ፍ።

ሰብከት: “ዐርገ ውስተ አርያም፥ ጸዌውከ ጼዋ ወወሃብከ ጸጋከ ለእንላ እምሕያው፥ እስመ ይክሕዱ ከመ ይህድሩ” “አብ ላዕሊ ዓሪግካ ንምሩኻት ማረኸካ፥ ህያብካ ንሰባት ሃብካ፥ ዓመጸኛታት አብኡ ምእንቲ ክሓድሩ” መዝ. 88:18።



መዝሙር: አብ ናይ ሎሚ ሰንበት ክልተ ምርጫ አሎና።

1. “መንፈስ ቅዱስ ከም ሓዊ አብ ልዕሊ ሓዋርያት ወረደ ብኹሉ ቋንቋ ኸአ ተናገሩ”
2. ካብኣቶም ክዓረገ እንከሎ ምሳኻትኩም ንወትሩ ዝነብር ዓለም ክትወስዱ ዘይትኸእል ጳራቅሊጦስ ከአ ክሰደልኩም እየ፥ ዘኸታማት ኮንኩም አይክሓድገኩምን እየ።

ዝሓለፈ ሰንበት ብዓለ ጳራቅሊጦስ አብዒልና። መንፈስ ቅዱስ አብ ልዕሊ ሓዋርያት ማርያም ምስኦም እንከላ ዝወረደሉ ዕለት። ቤተ ክርስቲያን ብፍሉይ ነቲ ክርስቶስ ዝሃባ ስልጣን ሓዛ ዝተመስሰረትሉ። መንፈስ ቅዱስ ንቤተ ክርስቲያን ባዕሉ ከምዝመርሓ ዝተራእየሉ። ሎሚ እውን ንኩልና ብእምነት እንሓብር ንሓዲስ ጉዕዞ ሕይወት ሓዘና ንመልእኽቲ ክርስቶስ ብመንፈስ ቅዱስ ተመሪሕና አብ ኩሉ ክነብጽ ክንብግስ ዝዕድም ፍሉይ ዘመን።

አብ ስርዓት አምልኮና ድሕሪ ብዓል ሓምሳ (ጳራቅሊጦስ) ጀሚሩ ክሳብ ሰኔ 17 ዘሎ ዘመነ ጳራቅሊጦስ ይብሃል ፩ይ፥ ፪ይ. . . ሰንበት እናበለ ሓምሸተ ሰናብቲ ዝሓዘ እየ፥ አብዘን ሰናብቲ ብዛዕባ ምውራድ መንፈስ ቅዱስ፥ አብ ሕይወት ቤተ ክርስቲያን ዘልኦ ተራ ከምኡ ትንሣኤን ዕርገትን ክርስቶስ ክነስተንትን እሞ አብ እምነትና ጸኒዕና ንሓዲስ ተልእኮ ክንጉዓዝ ዝሓትት እዋን ኢና ዘሎና። አብ ልጡርግያ ቤተ ክርስቲያን ብብእዋኑ ብእምነት ክንዓቢ ምእንቲ ፍሉይ ዘመናት ተሰሪዑና አሎ፥ እዚ ኹሉ ንእና ክጠቅም ፍሉይ አስተንትኖ ክንገብር እሞ ዝተሓደሰ ሕይወት ክንሕዝ ንማለት እየ።

ድሕሪ ብዓለ ጳራቅሊጦስ ዘሎ ጊዜ ፍሉይ ነገራት አብ ሕይወት ሓዋርያት ንርኢ፡

- ብሓንሳብ ምዃን፡ ሓዋርያት አብ ሓደ ልብን ቦታን ሓቢሮም ነሮም። መንፈስ ቅዱስ ክወርዶም ብማርያም አደ ኢየሱስ ተማእኪሎም ብሓባር አብ ሓደ ቦታ ኮይኖም ይጽልዩ ነሮም። ብሓባር ክልተ ወይ ሰለስተ አብ ዘለውዎ ኢየሱስ አብ ማእከሎም አሎ። ክንሓብር ክንሰማማዕ እንከሎና አምላኽ ምሳና አሎ ክንፈላለ ክንረሓሓኽ እንከሎና እነምጽኦ ምኸንያት ብዘየገድስ አምላኽ ምሳና የሎን። ሎሚ እውን በረኸት አምላኽ ክንቅበል ብሓባር ክንርከብ ዘፈላሊ ኸገጥመና እንከሎ አብ ስምምዕ እምበር አብ ዝፈላሊ ከይነድህብ ምስትውዓል የድልየና።

- **ብሓብር ምጽላይ።** “ዝጽሊ ንኣምላኽ ይፈልጦ” ይብል ቅ. ኣጎስጢኖስ። ሓደ ካብቲ መለልዩ ቀዳሞት ክርስትያን ብሓብር ምጽላይ እዩ። ምሽትን ንጋሆን ይጽልዩ ነሮም። ነዚ መሰረት ዝኾነም ትምህርቲ ኃይትኣምን ሓዋርያ ጳውሎስን እዩ። “ብኹሉ ጸሎትን ልማኖን ኩሉ ሳዕ ብመንፈስ ጸልዩ” (ኤፈ 6:18) “ከየቋረጽኩም ጸልዩ” (1ተሰ 5:17)። ጸሎት ነፍስኻ ኣብ ኣምላኽ ምዕራግ ስለ ዝኾነ ኣምላኽ ምሳና ክህሉ እንከሎ ዘጸግም የብልናን። ባዕሉ ክርስቶስ “ለምኑ ኺውሃበኩም እዩ። ድለዩ ኽትረኽቡ ኢኹም። ማዕጾ ኳሕኩሑ ኪረሓወልኩም እዩ” (ማቴ 7:7) ይብላና።
- **ፍርሒ ተቐንጢጡ፡** መንፈስ ቅዱስ ምስ ተቐበሉ ኩሉ እቲ ፍርሒም ተቐንጢጡ፤ ትብዓት ከምኡ ንኹሉ ብዓይኒ ኣምላኽ ክርእይዎ ክኢሎም። ተሓዲሶም ንዝነበሮም ፍርሒ ሓሊፎም ኣብ ደገ ወጺኦም ክሰብኹ ክምስክሩ ጀሚሮም። መንፈስ ቅዱስ ዝሓደሮ ሰብ ኣብኡ ሓቂ ስለ ዝርከብ ዝኾነ ፍርሒ ኣብኡ የለን። ሰብ ፈራሕ ዝኸውን ሓቂ ከጉድል እንከሎ ጥራሕ እዩ። እምነትና ኣብ ሰብ ኣብ ገንዘብ ወይ እውን ኣብ ርእይና ክንገብር ከሎና ፈርሓት ኢና። ኣምላኽ ክንሕዝ ከሎና ግን ዘፍርሕ የብልናን ሞት እውን ትምጻእ ምእንቲ ሓቅን ፍትሕን ክንመውት ቅጭጭ ኣይበለናን እዩ እዚ እዩ ኣብ ሕይወት ብዙሓት ሰማዕታት እንርእዮ።
- **ንክርስቶስ ኣብ ኩሉ ክሰብክዎ ጀሚሮም።** መንፈስ ቅዱስ ዝተቐበለ ሰብ ቀዳመይቲ ዝገብራ ስብከት እያ። እምነት ክርስቶስ ኣብ ኩሉ ክበጽሕ ብቃል ብግብሪ ክሰበኽ ኣለዎ። ባዕሉ ክርስቶስ “ከምቲ ኣቦ ንኣይ ዝለኣኸኒ ኣነ እውን ከምኡ እልእከኩም ኣሎኹ” (ዮሐ 20:21) ዝበሎ ሎሚ ንሕና እውን ንኣምላኽ ክንልኣኽ ፍቓደኛታት ንኹን። መልእኽቲ ኣምላኽ ክነብጽሕ ከሎና ጥራሕ እዩ ነገራት ክቐየር ዝኽእል። እሞ ሎሚ መልእኽቲ መን እየ ዘበጽሕ ዘሎኹ ኢልና ሕይወትና ንርእኦ።
- **ኣብ ልዕሊ ኹሎም መንፈስ ቅዱስ ወሪዱ።** ብኣምሳል ልሳን ሓዊ ኣብ ልዕሊ ኩሎም መንፈስ ቅዱስ ክወርድ ተራእዩ። ንሕና ምስጢራት ቤተ ክርስትያን ክንቅበል እንከሎና መንፈስ ቅዱስ ኣብ ልዕላና እውን ወሪዱ እዩ። መንፈስ ቅዱስ ዝተቐበለ ጸጋ ኣምላኽ ምስኡ ስለ ዘሎ ኣብ ጽቡቕ ግብሪ እዩ ዝወፍር። ሎሚ እውን መንፈስ ቅዱስ ክወርደና ልብና ኣንጺሕና ንቀበሎ። ማኅደሩ ዝኾነ ልብና ካብ ዝኾነ ኃጢአት ነጺሑ ንኣምላኽ ክቐበል ነሰናድዎ።
- **ብኻልእ ቋንቋታት ክዛረቡ ጀሚሮም፡** ኣብ ዘመነ ባቢሎን ቋንቋታት ዘየሰማምዕ እዩ ነሩ ኣብ መዓልቲ ጳጳሳዊት ግን ብሓደ ቋንቋ ኩሎም ክረዳድኡ ጀሚሮም እዚ ኸኣ መንፈስ ቅዱስ ንኹሉ ከምዝቐይር ዝሕብር እዩ። ኣምላኽ ንሓደ ነገር መጋበሪ ክገብር ዝግግቶ ሓይሊ የለን። ንኣይን ንኣኹም እውን መጋበሪ ድሕነት ክገብረና ድላዩ እዩ። ስለዚ ልብና ከፊትና ክልኣኸካ ድላይካ ክፍጽም ስንድው እየ ንበሎ።
- **ካብ መጀመርያ ክርስቶስ ንቤተ ክርስትያን መራሕትን ተመራሕትን ዘለዎ ገሩ ሰሪዕዎ፡** ቅ. ጴጥሮስ ርእሲ ኮሎም ሓዋርያት ኮይኑ ቃል ኣምላኽ ኣስሚዑ። ኣብተን ቀዳሞት ዘመናት ኮነ ድሕሪኡ ኣብ ዝቐጸለ ቤተ ክርስትያን መንበሪ ጴጥሮስ ብዝሓዙ ትምራሕ እዚ ኸኣ ባዕሉ ክርስቶስ ዝሰርዎ እዩ። ካብቲ ክርስቶስ ዝሰርዎ ካልእ ኣገባብ ክነልብስ ናትና ሓላፍነት ኣይ ኮነን ናይ እቲ ርእሲ ቤተ ክርስትያን ዝኾነ ክርስቶስ ጥራሕ እዩ ስለዚ ንመንበሪ ጴጥሮስ ሓዙ ዘሎ ክንእዘዞ ክንሰምዎ ትሑዛት ኢና።

ዮሐንስ ወንጌላዊ ግብረ ክርስቶስ ክንገብር ይነግረና። ዘመነ ጳራቅሎጦስ ነቲ ክርስቶስ ዝገብሮ ዝሰብኮ ዝነበረ ክንገብር ዘዘኻኸረና እዩ። ክርስቶስ ኣብ ኩሉ ክኣቱ ብፍላይ ኣብ ልቢ ብዙሓት ኣትዩ ንሓቅን ንሰላምን ተቐቢሎም ኣብ ንስሓ ክኣትዉ እንሕግዞም ንሕና ኢና። ነዚ ብምሉእ ክንለብሶ “ብስም ክርስቶስ ንሰማያዊ ኣቦና” ክንልምኖ ኣሎና፤ ምኽንያቱ ባዕሉ “ብስመይ ዝለምንክምዎ ዘበለ ኹሉ ኸገብረልኩም እዩ” ይብለና።

“ዘኸታማት ኳንኩም ክተርፉ ኣይኃድገኩምን እዩ” ኢሉና እዩ። ዝኸትምና ከቢድ እዩ ምኽንያቱ ፍቕሪ ወላዲ ስለዝጎድለና። ናይ ክርስቶስ ምፍላይ ግን ንሓዲስ ህላዌ ኣብ መንጎና ዝዕድም እዩ። ከምቲ ንሓዋርያቱ በብእዋኑ ዘሰንዮም ዝነበረ ሎሚ እውን ኣብ መንጎና ኣሎ። ብኣካል እንወክሎ ህልዉ እንገብሮ ንሕና ኢና። ኣባና ፍቕርን ሕውነትን ክርእ እንከሎ ህያው ንገብሮ። እዚ እዩ እቲ ክርስቶስ ሎሚ ክንገብሮ ዝላበወና።

“እቲ ብስመይ ዚሰዶ መጻናንዒ መንፈስ ቅዱስ ንሱ ኹሉ ኪምህረኩም ነቲ ኣነ ዝነገርኩኹም ዘበለውን ኬዘክረኩም እዩ” እናበለ ምስኡ ዝህልወና ሓዲስ ርክብ ነጊሩና። ተመሃሮ መንፈስ ቅዱስ ኮና ክንርከብ ምስኡ ሓድነት ክህልወና ብኡ ክንምራሕ ፍቓደኛታት ክንከውን ኣሎና። እሞ ሎሚ ሕይወተይ መንእዩ ዝመርሖ ዘሎ ኢልና መራሒና ክነለሊ ይግብእና። ሓደ ካብቲ ጸገም ኣርድእቲ ክርስቶስ ዝነበረ ኣለሊኻ ዘይምኽኣል እዩ ነሩ ሎሚ እውን ንግብርን መልእኽቲ ኣምላኽን ኣለልዮም ዘይክእሉ ብዙሓት ኣብ መንጎና ኣለዉና። ዓይንና ከለልን ክርእን ንመንፈስ ቅዱስ ከብርሃልና ንለምኖ።

ኣ መንፈስ ቅዱስ ኣምላኽና ኣብ መንጎና ሕድር ንኣኻን ነሕዋትናን ርኢና ክንክእል ኣዲንቲ ልቦናና ክፈተልና ክንልኣኸካ ልብና ክነንጽሕ ኣብ ሰላምን ፍቕርን ክንምለስ ሓግዘና ንበሎ።

ኣ ማርያም ኣደና ማኅደር መንፈስ ቅዱስ ኮንኪ ንመድኃኒና ክርስቶስ ዝወለድክልና ንሕና እውን ማኅደሩ ክንከውን ሕይወትና ቀይርና ኣብ ኩሉ ሓቂ ሰላም ፍቕሪ እነንግስ ኮና ክነብር ለምንልና ንበላ።

ኣባ ንጉሠ ፍሥሓ